



REFBSK-0009121

REFBK-0009121

१९५९

म. ग्रं. सं. ठाणें

विषय काव्यः

सं. नं. १३४७

रूपशी

शाहता ज. शेंकळे

मराठी ग्रंथ संग्रहालय, ठाणे, स्थळप्रत.

अनुक्रम 20667... वि: क०१०८८

क्रमांक १३४१... नोंद दि: २०१११४६

रूप सी

मराठी ग्रंथ संस्थान, ठाणे, संस्कृत,

अनुक्रम २०८७ दि. ०३/०५

क्रमांक १३०१ सं. दि. २६/११/१९८५



REFBK-0009121

REFBK-0009121

शान्ता ज. शेळके



जय प्रकाशन

मुंबई १४

प्रकाशक

सौ. कमलाबाई जोशी

जय प्रकाशन

३० व्हिन्सेन्ट स्क्वेअर स्ट्रीट,
दादर, मुंबई १४

या आवृत्तीखेरीज करून इतर
सर्व हक्क लेखिकेकडे

मूल्यं तीन रुपये

मुद्रक

मा. ह. पटवर्धन,
संगम प्रेस लि.,
३८३ नारायण पेठ,
पुणे २

सराही ग्रंथ संग्रहालय, ठाणे, स्वच्छमत.

अंक २०८७ नं. ३१५

क्रमांक ७३७९ नों दि: २०/११/५५

प्रा. रा. श्री. जोग
यांना
स्नेहादरपूर्वक अर्पण

निवेदन

- माझ्या ' वर्षा ' या कवितासंग्रहानंतर गेल्या सात-आठ वर्षांत मी वेळोवेळी लिहिलेल्या कवितांपैकी निवडक कवितांचा हा संग्रह आहे.
- अखेरची कविता वगळल्यास बाकी बहुतेक कविता कालानुक्रमाने छापल्या आहेत.
- एक नामवंत चिकित्सक व रसिक टीकाकार या नात्याने मराठी वाचकांना सुपरिचित असलेल्या प्रा. सौ. कुसुमावतीबाई देशपांडे यांनी, मी शब्द टाकतांच मोठ्या आपुलकीने अविलंबे प्रस्तावना लिहून दिली. त्यांचे मी मनःपूर्वक आभार मानते.
- मराठी कवितेचे एक प्रसिद्ध टीकाकार व माझे आदरणीय गुरू प्रा. रा. श्री. जोग यांना हा संग्रह मी अर्पण करित आहे.
- ' जय प्रकाशन ' मुंबई, यांनी या संग्रहाचे प्रकाशन हौसेने केले, याबद्दल त्यांची मी फार आभारी आहे.

दिनांक }
१५-२-५६ }

—शान्ता ज. शेळके

दीपिका

श्रीमती शांताबाई शेळके यांची कविता गेलीं आठ-दहा वर्षे रसिकांच्या परिचयाची आहे. 'वर्षा' हा त्यांचा पहिला संग्रह प्रसिद्ध होऊनच आठ वर्षे झाली. त्यांच्या आधी व त्यानंतर सतत व समृद्धपणे शांताबाईंची काव्यरचना रसिकांच्या पुढे विलसत राहिली आहे. मग या दुसऱ्या संग्रहाच्या वेळीं ही 'दीपिका पुनरुक्ति' कशाला ? खरोखरच कशाला ? तिची यत्किंचितहि गरज नाही. पण शांताबाईंची कविता जशी अनेक वेळां लडिवाळ आग्रह धरते; पुनः पुनः आपल्या मनाभोंवतीं रुंजी घालीत राहते, तसाच शांताबाईंचा स्नेहहि आग्रह धरतो.

शांताबाईंच्या काव्याच्या हौसेला सीमा नाही. त्यांच्या नित्याच्या संभाषणांत, त्यांच्या व्याख्यानांत, चर्चेत काव्याचा आनंद ओसंडत असतो; केवळ आनंदच नव्हे, काव्याचा व्यासंग व पाठांतरहि. काव्याचे प्रेम त्यांच्या मनाच्या अणुरेणूत भरलेलें आहे, असें वाटतें. काव्यवाचन हा त्यांचा स्वभाव होऊन बसला आहे; वाचलेल्या काव्याच्या पंक्ति सहज त्यांच्या स्मरणांत राहतात आणि संभाषणांत ओसंडतात. ज्ञानेश्वरीपासून शब्द-सौंदर्यानें नटलेल्या लावण्यांपर्यंत, केशवसुत-तांब्यांपासून आजच्या कवीपर्यंत किती तरी कवींच्या कविता हुकुमीपणाने त्यांच्या तोंडीं येतात.

याचा एक परिणाम कांहींसा अपरिहार्य दिसतो. शांताबाईंच्या कांहीं कविता केवळ पारंपरिक वाटतात. शीळ, आज पहांटे, गृहलक्ष्मी इत्यादीं मधील भावना, प्रतीके, शब्दसंच सर्वच साधारण आहे; नित्य परिचयाच आहे; आजच्या चांगल्या कवितेनें, पुनरुक्त म्हणून मागे टाकलेलें आहे. अशा कविता म्हणजे काव्यवाचनाने ओथंबलेल्या मनाने सहज केलेला चाळा वाटतो. परंतु याचा अर्थ असा नव्हे कीं जें जें पारंपरिक तें तें सर्व काव्य शून्य. कधी कधी एखादा जुनाच संकेत नव्या जाणिवेनें थरारून उठतो जुनेच वृत्त नव्या सफाईनें उजळून निघते. शांताबाईंच्या कवितांत असेहि अनेक ठिकाणीं झालेले आढळून येते.

शांताबाईंची कविता कांहीं प्रमाणांत पारंपरिक असली तरी तिचा मूळ प्रवाह मात्र स्वतंत्र व प्रामाणिक भावना हाच आहे. जेथे अशी भावना उसळून येते, तेथे त्यांच्या कवितेत खरी सहजता व ओघ येतो. जितक्या सहजपणे त्या वाचलेल्या कवितांच्या ओळींच्या ओळी सांगू शकतात तितक्याच सहजपणे त्यांच्या स्वतःच्या भावनाहि काव्याचे रूप धारण करित आसाव्या, असे वाटते. सहजता हा शांताबाईंच्या कवितेचा पहिला विशेष आहे. त्यांचे अनुभूतीचे क्षण, मनांतली एखादी निसटती लहर चट्‌चट्‌शी कविताबद्ध होत असावी, असे त्यांची कविता वाचतांना नेहमी वाटते. अभिव्यक्तीची सहजता व सफाई हे त्यांच्या कवितेचे विशेष प्रथम नजरेत भरतात.

शांताबाईंची कविता त्यांच्या स्वतःच्या भाव-विश्वांतच रमलेली आहे. ती आत्मलक्षी आहे; त्यांच्या अंतर्जीवनाचा दिलासा आहे. ती त्यांची सर्वांत अधिक विश्वासाची सखी आहे. 'अंतर्मुख होऊन आपल्याच

गितांच्या नादें भरुनी अंतर्याम
 त्यांत रहावें गुंगत वाटे कीं अविराम
 दडलेलीं जीं दुःखें हृदयां गूढ अनन्त
 त्या दुःखांनीं आर्द्र असावें माझे गीत
 गीतें ऐशीं श्रवुनी यावे अश्रू नयनीं
 भावसमाधीमध्येंच त्या मन जावें विरुनी,

बालपणचें विश्व हें शांताबाईंच्या भावसमाधीचा एक ठळक विषय आहे. त्यांचें मन तिकडे वळलें म्हणजे त्या विश्वांतील आपल्या मित्र-मैत्रिणी— 'मावळतीच्या दिशेवर' उभा असलेला तांबुस पालवीचा पिंपळ, गांव-शिवेवर उभा असलेली 'तरणीताठी बासुळ' पर्णहीन चांप्यावर झालेली शुभ्र सुमांची दाटी, सळसळत्या पालवीचा माथा हालविणारा कडुलिंब इत्यादि सारी मित्रमंडळी—त्यांच्या दृष्टीसमोर उभी राहतात. कधी त्यांचे स्नेहबंध दुणावतात, तर कधी लिंबोणीच्या झाडांतून डोकावणारा चांदूसामा पाहून बाळपणींच्या व प्रौढपणींच्या जीवनांतील विरोध तीव्रपणे जाणवतो आणि मन खिन्नतेनें भरून जाते. निसर्गाच्या राज्यांतील बऱ्याच

मंडळींचा शांताबाईंचा गाढ स्नेह असावा. धूसर संध्येच्या सुंदरतेत त्या रंगून जातात तशाच रणरणत्या उन्हांत, तडकल्या माळावरच्या आगळ्या क्षणाची रंगतहि त्या जाणू शकतात; तीत मग होऊन स्थळकाळांचें बंधन त्या विसरूं शकतात.

अशा एकान्तीं असावी
मला माझीच संगत
आगळ्या या क्षणालागीं
मीच आणावी रंगत

कोठें एखादी जुन्या ओळखीची पायवाट पाहून त्यांचें चित्त तिच्याबरोबर प्रवासाला निघतें; चालतां चालतां, त्या पायवाटेभोंवतीचीं नाजूक निसर्गदृश्यें टिपतां टिपतां त्यांना वाटतें,

निळ्या प्रकाशामध्यें नाहती जिथें निळे डोंगर
त्या स्वप्नांच्या सृष्टीमध्यें ने गे मज सत्वर
दूर दूर त्या नगरीमध्यें चल गे मज घेऊन
दूर कुठेंतरि—जिथें गगन वे धरणीचें चुंबन !

‘रूपसी’तील प्रेमगीतें ‘वर्षा’तील प्रेमगीतांपेक्षां थोडीशीं वेगळीं वाटतात. पहिल्या संग्रहांतील कांही कवितांतील मोकळा शृंगार आतां विरून गेला आहे. बहुतेक प्रेमगीतांवर उदासपणाची, विषण्णतेची छाया पसरली आहे. विषण्णता हाच ‘रूपसी’तील स्थायीभाव दिसतो. जीवन-विषयक निराशा, बाल्यांतील उल्हास व आनंद यांच्याकडे परतून पाहणारी दृष्टि, क्षणभर निसर्गदृश्यांनीं उजळणारी वृत्ति या सर्व त्या विषण्णतेच्याच छटा आहेत. ‘शिळा’ या कवितेंत त्या विषण्णतेला स्वच्छ, नितळ व त्यांच्यापुरती जणू पूर्णत्वानें अभिव्यक्ति मिळाली आहे.

या कविता वाचीत असतांना कदाचित् कांहीं वाचकांना एक गोष्ट जाणवल्याशिवाय राहणार नाही. शांताबाईंची कविता क्षणाक्षणाच्या मनोलहरी सहजपणें व सफाईदारपणें व्यक्त करण्याच्या पलीकडे जात नाही. त्या मनोलहरीचीं वर्तुळें फार परिमित आणि त्यांच्या अभिव्यक्तीची पद्धतहि

ठराविक, बरीचशी पारंपरिक. त्यांच्या कवितेच्या बहिरंगांत प्रयोगशीलतेची चुणुक नाही, आणि अंतरंगांत नित्याच्या अनुभूतीच्या पलीकडची छटा नाही. सामान्यांच्या जीवनाविषयी जो अभिमान शांताबाईंनी आपल्या एका कवितेत व्यक्त केला आहे तो रास्त असला तरी त्याच अनुभवाचा तळ गाठण्याचीहि धडपड वा धीर त्यांच्या कवितेत दिसत नाही. जी लहर आली, जी भावना उद्भवली ती चटादिशी व सराईतपणे व्यक्त करून त्यांचे कविमन मोकळे होत असावे. पुनःपुनः तोच अनुभव आला, तेंच दुःख जाणवेलें किंवा तेंच सौंदर्य प्रकटलें, तरी तो अनुभव घट्ट धरून त्याला मनांत रुजवून घेण्याची शक्ति येथें जाणवत नाही; आणि म्हणूनच कदाचित् त्यांच्या कवितांतील फार थोड्या ओळींमध्ये वाचकांच्या मनांत खोल जाऊन रुजण्याचें सामर्थ्य असावे असें वाटतें. शांताबाईंच्या काव्यांतील अनुभूति-विश्वांत सर्वांत अधिक उत्कटपणा जाणवतो तो त्यांच्या 'लपलेल्या सौंदर्या' विषयीच्या ओळींमध्ये. या सौंदर्याच्या क्षणोक्षणी येणाऱ्या लहान लहान, नित्याच्या अनुभवांत होणाऱ्या आविष्कारामुळे त्यांचें मन वेडावून जातें. त्या आविष्कारानें त्यांना जीवन अलंकृत झालेलें दिसतें, कधी त्यांना त्यांत ईश्वराचा साक्षात्कारहि होतो. ही सौंदर्याची ओढ म्हणजे काव्य-वाहिनीची गंगोत्री ठरू शकते. तिच्या प्रभावानें शांताबाईंच्या कवितेत नवें सामर्थ्य येणें शक्य आहे. पण त्यांनींच म्हटल्याप्रमाणें,

ओढ लागावी वाटतें
अशी लागेच ना पण
धागे क्षणांचे जोडीत
सरे दुबळें जीवन

या पंक्तींत काव्याविषयीच्या ठराविक अपेक्षांप्रमाणें उन्मादकता, उत्कटता, रोमांचकारिता इत्यादि कांहीं नसलें तरी त्यांतील भेदक आत्मविश्लेषण व शांत प्रामाणिकता खात्रीनें आकर्षक आहे. मला तर त्या ठराविक गुणांपेक्षांहि तें आत्मविश्लेषण व ती प्रामाणिकता अधिक आकर्षक वाटते.

अनुक्रमणिका

विषय	पृष्ठ
हृदया	१
लपलेल्या सौंदर्या	२
साद	३
अहा ते सुन्दर दिन हरपले	५
दुःखाश्रूनीं सिंचित व्हावीं	६
स्टेशनानावरचा चांफा	७
आज पहाटे	९
गृहलक्ष्मी	१०
पायवाटेस	११
सामान्यांच्या जर्गी	१२
पिंपळ	१३
कविते, मूक तोंवरी राहीं	१४
आतां हर्षविषाद—	१५
प्रौढत्वीं निज शैशवास जपणें—	१६
छापखान्यांत	१७
ओझें	२०
झालें निद्रित विश्व	२२
वारव	२३
विसरलास का ?	२५
प्रियतम माझा	२६

विषय		पृष्ठ
अनुभूति	...	२७
मज नको—	...	२८
अनाम आणिक अरूप तूं	...	२९
आज जरासें हुरहुरलें मन	...	३१
सुंदर स्वप्ना	...	३२
कवि	...	३४
ते हात	...	३५
चेटुक	...	३६
ढगांवर झळझळलें सोनें	...	३८
आज चांदणें उदास	...	३९
तरळत्या पावलीं	...	४०
शिळा	...	४१
आज वाटतें	...	४२
मी तुमची नाहीं	...	४४
तें स्वप्न वाटतें—	...	४५
चान्द्रमामा डोकावतो	...	४६
रणरणत्या उन्हांत—	...	४८
तुझी नि माझी प्रीति कळावी	...	५०
शीळ	...	५२
बाळे तुजला पाहून	...	५४
माळ	...	५६
संध्येचीं पिंवळीं मळूल किरणें	...	५७
काय करावें—	...	५८

सांज गुलाबी हांसली	...	६०
गुल्मोहर	...	६२
भावगाथा	...	६४
आई, तुझी भेट होतां	...	६५
मी गोकुळांतली राधा	...	६६
भाद्रपदांतिल रात चांदणी	...	६८
हैं असेंच कांहीं घडत कधीं	...	६९
तुजसाठीं जो फुलला मोहर	...	७१
काळ्या काळ्या काळोखांत	...	७२
या वळणावर वळतांना—	...	७४
ओढ लागावी—	...	७५
वाटेवर	...	७६
सर गेली ओसरून तरीही	...	७७
दिवसगतीनें फिकाच पडतो	...	७८
मृदुल कपोला तुझ्या चुंबुनी—	...	७९
जेव्हांपासुन	...	८०
जरि झालें आहे—	...	८२

हृदया

205 / वि. 3104
7379 नों दि. 2017/14

हृदया ! गात रहा निज गीत
गमली कोणा तव गीताची रीत जरी विपरीत
हृदया ! गात रहा निज गीत

अपुल्या अनुभूतीची वाणी
स्फुरते जरि तव गीतामधुनी
वृथा कशाला जननिन्देनें व्हावें तूं भयभीत !


रणभेरींची नसो गर्जना
उन्मादाची नसो जल्पना—
तार जिवाची पिळवटुनी ये त्यांतुन हें संगीत

व्यथा उरींची लावी हुरहुर
आणि उमटती सुंदर हे स्वर
हें दुःखाचें लेणें ने निज शब्दांतुन मिरवीत

अन्तरिंच्या घनदाट तमांतुन
चंद्रासम हें आलें उजळुन
काय राहतिल किरणें लपुनी अभ्रांच्या गर्दीत ?

गान उरींचें धरतां कोंडुन
असह्य होईल तुजला जीवन
प्रखर विषासम हें तर तुजला सुटेल रे जाळीत !

ज्ञात जगाच्या पैलतिरावारि
असेल कोठें रसिक कुणितरी
प्रांजल तुझिया बोलांवरती जडेल ज्याची प्रीत !—
हृदया ! गात रहा निज गीत



लपलेल्या सौन्दर्या

लपलेल्या सौन्दर्या, कधिं तव होइल साक्षात्कार ?
तुझ्या दर्शनास्तव हें अन्तर तळमळतें अनिवार !

कधिं वाऱ्याची येतां चाहुल
गमे वाजलें तुज्जेच पाऊल
बघतें पुढतीं बावरून मी—तां भंवतीं अंधार
नीळ नभीं ढग चढतां काळे
भाव समुत्सुक हृदयीं उसळे
पाउसधारांतुनी—वाटतें—होशिल तूं साकार !

वर्षर्तूची वरसे माया
पुलकित हो धरणीची काया
निगूढ श्यामल वातावरणीं चाले तव संचार
वंशवनीं तव शीळ वाजते
वाऱ्यांतुनि तव हास्य गाजतें
नक्षत्रांच्या आभरणांनीं खुलला तव शृंगार !

चराचरीं तूं असशी भरुनी
दिशादिशांतुन बघसी लपुनी
अनन्त अवकाशाला व्यापुन राहे तव विस्तार
अनौळखी अधरांवर फुलसी
अनौळखी नयनांतुन हंसशी
इथें चमकुनी, तिथे थबकुनी होशी नजरेपार !
कशी आकळूं अमूर्त तूं जर—
भासच केवळ अस्फुट सुन्दर
या भासान परी अलंकृत हो अवघा संसार !

साद

साद तुझा ये दुरून्
कानीं पडतां अन्तर माझे गेलें रे थरथरून्

वरसत होत्या पाउसधारा
वर मेघांचा निळा पसारा
वातावरणा भेदित छेडित साद तुझा ये दुरून्

तरुचीं पानें क्षण थरथरलीं
वाऱ्याची कुजवूज थांबली
निळ्या नभावर स्वप्नफुलोरा क्षणांत उठला फुलून् !

घरदाराचा गोड निवारा
मायाममतेचाहि उबारा
अवीट त्यांची गोडी गेली क्षणांत एका विरून्

नीरस गमलें अवघें जीवन
रसरंगाचें सरलें मोहन
गतजन्मींच्या सहस्र स्मृतिंचे आल कढ उसळून् !

रोमांचित हो अवघें तनमन
अवचित झालें आतुर उन्मन
शोधित तुजला डोळे माझे फिरले हे भिरभिरून् !

धूसर सुन्दर क्षितिजें पुढतीं
धरणीवरतीं हिरवी नवती
निळसर वातावरणीं होतें गूढ कांहीसैं भरून्

अशा क्षणीं घरदार सोडुनी
निळ्या नभावर नजर रोखुनी
तुजला धुंडित वेड्यापरि मी सतत हिंडतें अजून

साद तुझा ये कानांवरतीं
आणि मला ने खेंचित पुढतीं—
शोधांतच का जीवन अवघें सांग जायचें सरून ?
साद तुझा ये दुरून !

अहा ते सुन्दर दिन हरपले

अहा ते सुन्दर दिन हरपले
मधुभावाचें वेड जयांनीं जीवाला लाविलें

दृष्टी होती मुग्ध निरागस
अन्तर होतें प्रेमळ लालस
चराचरांतुन सौन्दर्याचे किरण तदा फांकले

शशिला होती अपूर्व सुषमा
आणि नभाला गहन नीलिमा
सुखोष्ण गमले प्रभातरविचे कर तेव्हां कोवळे !

वृणपर्णांतुन, रानफुलांतुन
जललहरींतुन वा ताऱ्यांतुन
स्नेहलतेचें अद्भुत लेणें सहज तदा लाभलें

मृदुल उमलत्या कलिका चुंबित
पुष्पदलांना उरिं कवटाळित—
संध्येचे मधुरंग बदलते हर्षभरें निरखिले !

अवनी गमली अद्भुत अभिनव
जिथें सुखाविण दुजा न संभव
घरिं वा दारीं वात्सल्याचे मळे नित्य बहरले

आतां नुरलें तें संमोहन
विषण्ण गमतें अवघें जीवन
बाल्य संपतां आज जगाचें रूप सर्व बदललें !
अहा ते सुंदर दिन हरपले

दुःखाश्रूनीं सिंचित व्हावीं

दुःखाश्रूनीं सिंचित व्हावीं माझीं कवनें
जणूं दंवाणें टवटवलेलीं सुन्दर सुमनें

हर्षाचा उन्माद मला हो असह्य आतां
आज वाटतें मधुर खिन्नता यावी चित्ता

नको जगाचा कोलाहल ऐकाया कानीं
अन्तर्मुख मी होउन गावीं अपुलीं गाणीं

मम गीतांच्या नादें भरुनी अन्तर्याम
त्यांत रहावें गुंगत वाटे कीं अविराम

दडलेलीं जीं दुःखें हृदयीं गूढ अनन्त
त्या दुःखांनीं आर्द्र असावें माझे गीत

गीतें ऐशीं श्रवुनी यावे अश्रू नयनीं—
भावसमाधीमधेंच त्या मन जावें विरुनी !

स्टेशनावरचा चांफा

चमचम करिती आगगाडीचे रूळ
वातावरणीं गलिच्छ भरली धूळ
उंच धुराडें गिरणीचें शेजारीं
धूर काजळी ओकतसे वाहेरी !
भरुनि राहिल्या भंवतीं धूसर वाफा
आणि मधें हा फुलला सुन्दर चांफा

शुभ्र फुलांनीं डंवरुन गेली काया
विलसे वरतीं मधुगन्धाची माया
मिळें तथा परि पार्श्वभूमि विपरीत
(काय प्रभूच्या जगतीं भलती रीत !)

त्या सौन्दर्या असुन्दराची जोड—
कोण तथाचें पुरविल तेथें कोड ?
सुग्ध किशोरी कोण तिथें येणार—
त्या पुष्पांनी सजावया शृंगार ?
कोण पाहतो रासिक कौतुकें त्याला ?
उपेक्षाच त्या चांप्याच्या नशिबाला !

—माथ्यावरतीं गर्द निळें आभाळ
निर्झर सन्निध नाचतसे झुळझुळ
मंजुळ कूजन घुमतें भंवतिं खगांचें
जवळ बहरले कुंज रम्य कुसुमांचे—

अज्ञा ठिकाणीं जर हा चांफा फुलता
योग तरी तो अपूर्व झाला असता
आज परी हा येथें केविलवाणा
वाट चुकोनी आला भलत्या स्थाना

इथें न याच्या सार्थक सौन्दर्याचें
व्यर्थच येथें सुमवैभवही याचें
कोन्दुनि राहे इथें गिरणिचा वास
त्यांत गुदमरे याचा गन्धोच्छ्वास !

सुमनें सुन्दर खालीं पडतीं गळुनी
या लोखंडी निर्दय रुळांमधुनी
धांवत येतां अजस्र धूड वरून
चुरडुनि जातीं होतीं अन् निष्प्राण !

आज पहांटें

आज पहांटें अवचित सखि तो आला माझ्या घरीं
शिरला सदनीं, भृंग जणूं कीं कमलदलांभीतरीं
नव्हता त्याच्या शिरीं मुकुट वा अधरांवर बांसरी
कसें कळावें सांग मला कीं हा बन्सीधर हरी ?

हळूच येउनि ठेवियले कर माझ्या स्कन्धांवरी
नजर भिडवुनी नजरेला मम वदला कांहींतरी—
अवखळ होती दृष्टि तयाची तीव्र दुधारी सुरी
आरुण अधरांवरी रंगली स्वप्नांची माधुरी !

कोमल त्याच्या स्पर्शें भरली हुरहुर हृदयान्तरीं
भाव उसळले मनीं, न कळला अर्थ तयांचा जरी

निज कंठींची तयें काढिली सुममाळा गोजिरी
आणि ठेविली सखये अलगद माझ्या वक्षावरी

ओठ हालले क्षणभर वदले कांहीं अस्फुट स्वरीं
बहर फुलांचा जणूं निथळला झालें क्षण बावरी

प्रभा रवीची तोंच फांकली पूर्वक्षितिजावरी
सदनीं येतां किरण वितळली मूर्ती ती सत्त्वरी

काय पाहिलें, काय ऐकिलें उमज न पडला जरी—
रंगुनि त्या स्वप्नांत अन्ध मी फिरतें वेड्यापरी !

गृहलक्ष्मी

सोनियाच्या पावलांनीं गृहलक्ष्मी ये घरांत
तुझ्या लावण्यप्रभेनें उजळूं दे आसमन्त
शुभमुहूर्त साधून सखे आलीस सदनीं
स्थिरचर स्वागतार्थ सज्ज जाहलें नटूनी
माहेरचे प्रेमपाश मातापित्यांची माया
सारीं बन्धनें तोडून आज आलीस या ठायी
तुज पाहतां हृदय भरे वात्सल्यानें मुली
तुझ्यामुलें कृतार्थता पावतात दोन्ही कुळी
भावि भाग्य रेखलेलें भव्य तुझ्या भाळावर
देती मंगलाची ग्वाही तुझे सुलक्षणी कर
तुझे सुलक्षणी कर घरादारांत फिरोत
उदास या ओसाडींत फुलबागा बहरोत
निरविला तुझ्या हातीं आज अवघा संसार
मंदिरांत या देवते करी सुखानें संचार
तुझ्या लोचनांत पटे रम्य भविष्याची साक्ष
तुझ्यामुलें साधायचे धर्म, अर्थ, काम, मोक्ष !

पायवाटेस

सुन्दर हिरव्या तरुराजीतुन वळण तुझे वांकडे
स्वप्नरम्य नगरींत कोणत्या नेशिल मजला गडे ?
दों बाजूंना तुझ्या बहरलीं गवतें हीं रेशमी
सुमनें त्यांवर डुलती रंगुनि स्वप्नांच्या संभ्रमीं
शीतल छाया धरी तुजवरी तांबुस गुल्मोहर
वटपिंपळपिंपरी घालिती मायेची पांखर
चिमणा पक्षी कुणी करितसे किलबिल तुजसंगतीं
तुजसंगें चालतां हितगुजें प्रणयाचीं रंगती
गोजिरवाण्या काळ्या मुंग्या धांवति रांगेंतुनी
फूलपांखरें पिंवळीं जातीं मध्येंच झेंपावुनी
झोंपंतच रंगलें वाटतें चिमणेंसैं हें जग—
येथें येतां जागृत हो परि उरांतली तगमग
तुला पाहतां दाडुनि येतें हृदयीं कांहीं तरी
अबोध कांहीं स्मृती चाळवुन होतें मी बावरी
वास्तव या विश्वास आज मी गेलें कंटाळुनी
दैनंदिन या चाकोरीला पुरती विटलें मनीं
तुला पाहतां सखये वाटे यावें तुझियासवें
रमत गमत चालतां बघावे नर्भीं खगांचे थवे
निळ्या प्रकाशामधें नाहती जिथें निळे डोंगर
त्या स्वप्नांच्या सृष्टीमध्ये ने गे मज सत्वर
दूर दूर त्या नगरीमध्ये चल गे मज घेउन
दूर कुठें तरि—जिथें गगन वे धरणीचें चुंबन !

रूपसी :

मराठी रत्न संग्रहालय डॉ. स्वच्छप्रत.
वायुकाळ २०५९ दि. ०३/०५/२०२१

सामान्यांच्या जर्गी

सामान्यांच्या जर्गी एक मी सामान्यच कीं जीव
म्हणुन परन्तू कृणिही माझी करूं नका हो कींव
सामान्यांच्या जर्गी आमुचे सामान्यच व्यवहार
सामान्यच आशाआकांक्षा सामान्यच आचार
प्रीतीचीही अहो आमुच्या सामान्यच कीं रीती
सुखदुःखांची तीव्र कोटुनी यावी मग अनुभूती ?
सामान्यच रीतिनें आमुचें जीवन होय व्यतीत
सामान्यच रीतिनें शेवटीं मिळतोंही मातींत !
सामान्यच हें जिणें आमुचें असामान्य नच कांहीं—
' सामान्या ' विण नांव अन्य या जीवितग्रंथा नाहीं !
हेंच परन्तू जीवित माझें वाटें मजला प्यार
असामान्यतेस्तव न लागली कधीं जिवा दुरदूर
असामान्य जें जीवित त्याची आस धरावी कोणी ?
श्वासोच्छ्वासहि करणें दुर्धर विशुद्ध वातावरणीं !
परी न समजा जीवन अमुचें केवळ अगदां तुच्छ
पहा लव्हाळयावरही फुलती सुन्दर हंसरे गुच्छ !
सामान्यच जीवनीं लाभती सौख्याचे उन्मेष
असलें जीवन जगतां म्हणुनि खन्त न वाटे लेश
सामान्यांतच दडुनि राहिलें असामान्य सामर्थ्य
प्रभुलाही अवतार घ्यावया लागतसे हो मर्त्य !
सामान्यांच्या मुठांत दडलीं स्वप्नें रम्य उद्यांचीं—
सामान्यांतच अन् विस्तरली विभूति परमेशाची !

पिंपळ

मावळतीच्या दिशेवरी निज छाया रेखुन काळी
उभा राहिला पिंपळ तो मज आठवतो या काळी

प्रातःकाळी किरण रवीचे यदा कोंवळे हंसले
तांबुस याच्या पालवींतुनी जीवन तै रसरसलें

भर बाराच्या प्रहरीं जेव्हां रवि ये माथ्यावरतीं
सळसळलीं मृदुपणें याचीं, तारा जणुं चमचमतीं

अवतींभंवतीं यदा दाटल्या निगूढ संध्याच्या
याच पिंपळापोटीं तेव्हां गाढ लाभली माया

काळ्या रातीं अवसेला जर झालें मी भयभीत
धीर दिला मज यानें हंसुनी डोळे मिचकावीत

जिवलग माझ्या मित्रमैत्रिणी चार दोन ज्या असती
खेडेगांवीं माझ्या ज्यांनीं केली आहे वसती—

गांवशिवेवर उभी राहिली बाभळ तरणीताठी—
पर्णहीन चांप्यावर झाली शुभ्र सुमांची दाटी—

क्षितिजावरतीं नित्य टेकतां ताम्बुस तें रविबिंब,
सळसळते पालवी हालवी माथें निज कडुलिंब—

त्याच माझिया सखयांमध्ये पिंपळही हा एक
बालमनावर केला ज्यानें मधुभावांचा सेक

अवचित त्याची स्मृती जागली आज माझिया चित्तीं
हृदयीं भरल्या अश्रुसागरा येई अचानक भरती !

कविते, मूक तोंवरी राही

कविते, मूक तोंवरी राहीं

वैयक्तिक सुखदुःखांची जों सीमा सुटली नाही
आकुंचित घर सोडुनि जोंवर विश्व पाहिलें नाही

जों निजदुःखें दुःख पराचें आकळितां नच येई
माझ्यासम मन दुसऱ्याचें ही जाणिव जोंवर नाही !

जोंवरि शब्दांच्या नखऱ्यांतच सामावे चतुराई
जोंवरि नयना रंजविते ही कृत्रिम भूलभुलाई

हास्यामधला विषाद आणि अश्रूंतिल नवलाई—
जोंवरि जाणुन ध्याया मन हें शक्त जाहलें नाही !

एक परन्तू जातां जातां देउनि जा मज ग्वाही
विस्तरतां हृदयाची कक्षा गाशिल गोड रुबाई !

आतां हर्षविषाद —

आतां हर्षविषाद कांहि नुरले हो शान्त माझे मन
सारे लोपुनिया तरंग अगदीं निःस्तब्ध हो जीवन
येथें ना उठणार लाट फिरुनी केव्हांहि उचट्टुखळ
या सिन्धुवरतीं फिरून कधिही होणार ना वादळ

तूतें ना कळलें कधींच सखया हें गूढ माझे मन
तूतें ना कळलें कशास्तव तुला हें वाहिलें जीवन
झाले वादविवाद नित्य सरलीं तीं कृजनें मंजुळ
आतां गाढ विषण्णताच भरुनी राहे मनां केवळ

होतें का क्षणजीवि प्रेम अपुलें तें भावनासुन्दर ?
कां कांचेपरि रम्यता सकलही ऐशी असे भंगुर ?
प्रीतीच्या पुढतीहि कां न विसरे स्वार्थाप्रती मानव ?
आत्मप्रीति कशी निरर्थ ठरवी हें प्रीतिचें लाघव ?

हातीं हात तुझे धरून तुझिया डोळ्यांत मी पाहतें—
तूं दूरस्थ अजूनही म्हणुनिया चित्तीं धुकें दाटतें !

प्रौढत्वीं निज शैशवास जपणें—

प्रौढत्वीं निज शैशवास जपणें बाणा कवीचा असे
वेडा एक कवी कुणीतरि कधीं गेला असें सांगुनी
त्याची ती परि काव्यपंक्ति स्मरतां मी खिन्न होतें मनीं
प्रौढत्वीं निज शैशवास जपतां होईल येथें हंसें !

जातां संपुनि बाल्य तें विसरणें मुग्धत्वही त्यासवें
हा येथें व्यवहारमान्य ठरला संकेत आहे पहा
राहो वृत्ति सदा शिशूपरि अशी नाहीं कुणाला स्पृहा
कान्यांतून खुशाल मुग्ध शिशुचे गावो कुणी गोडवे

जो स्वप्नांतच नित्य राहि अपुल्या रंगून भृंगापरी
तो येथें उपहासपात्र ठरतो सुज्ञांचिया संगतीं
प्रौढत्वीं जर त्यांत शैशव टिके—दुःखास नाहीं मित्ती
प्रौढत्वासह चातुरी कुटिलता घ्या बाणुनि अन्तरीं !

वाटे शापच कीं भयंकर नको अव्याज तें शैशव
देवा ! कोमल बालकास पदवा प्रौढापरी कैतव !

छापखान्यांत

धडधडतीं शेजारीं यंत्रें
निनाद टाकी विश्व व्यापुनी
काम झराझर चाले, निघती—
अंकामागुनि अंक छापुनी

काजळलेल्या वातावरणीं
विचित्र धूसर दर्प दाटले
अन्धुक मानवछाया फिरती
शिणलेलीं टाकीत पावलें

उदासता सांकळली भंवतीं
विषण्ण चर्या मधून दिसती
धडधडतीं यंत्रें वेगानें
निनादास त्या येई भरती !

वाढत वाढत जाय ध्वनि तो
आणि अखेरी गमतें चित्तीं
या यंत्राच्या आक्रोशाविण
काहींच दुसरें नाहीं जगतीं

आक्रोशाच्या या सिन्धूवर
लाटांवर जणुं उठती लाटा
प्रतिक्षणीं भेसुरता वाढे
अंगावरतीं उठतो कांटा !

निळ्या नभाच्या घुमटाखालीं
कुजबुज हो प्रणयी युगुलाची
मंजुक गीतें गुणगुणणाऱ्या
तरल निर्झरावरच्या वीची—

पर्णांची नाजुकशी सळसळ
विहगांची वा किलबिल आतुर
जननीच्या अंगाईमधले
वात्सल्याचे मधु गीतस्वर—

लुप्त सर्व या गीतलकेरी
झाल्या वाटे जगामधूनी
एकच धडधड या यंत्राची
टाकी अवघें विश्व व्यापुनी !

उरीं खिन्नता आली भरुनी
जीव जाहला हा भयभीत
नजर वळवितां जरा बाजुला
दिसे पलिकडे पडकी भिन्त

काजळलेल्या उदास रांकट
भिन्तीवर त्या मधुनी मधुनी
कोमल नाजुक तृणांकुराची
मखमल हिरवी ये मज दिसुनी

दिसे पत्थरामधून फुललें
बलशाली तें जीवन मजला,
निसर्गांतल्या जीवशक्तिनें
मृत्यूवर कीं विजय मिळविला !

हंसू उमललें मम ओंठांवर
भीति मनांतिल विरली सारी
फिरानि चित्त हो आशांकित, जरि—
धडधडतीं यंत्रें शेजारीं !

ओझें

शतजन्मींच्या दुःखभराचें
शिरीं वेउनि अवजड ओझें
मन्द पाउलें टाकित चाले
शिणलेलें हें अन्तर माझें

सौन्दर्यानें आनन्दानें
नटलेल्या या विश्वामधुनी
अन्तर माझें मार्ग आक्रमी
माथ्यावरला भार साहुनी

दिवसामागुन दिवस चालले
वर्षामागुन वर्षें जाती—
उरिचें अवजड ओझें परि हें
लेशहि झालें नाहीं कमती

अंवर्तीभंवतीं सौन्दर्याचा
उल्लासाचा सागर उसळे
वसुधेच्या रमणीय मुखावर
आनन्दाची कान्ति झळझळे

हा सागर ही कान्ती बघतां
हृदय दाटुनी येतें क्षणभर
आणि अनामिक आनन्दानें
प्रफुल्ल होतें माझें अन्तर


मनांत येतें माथ्यावरचें
अवजड ओझें टेकावें क्षण
अन् भंवतींच्या उल्लासाचा
हळूच ध्यावा टिपुनी कणकण

माथ्यावरचें ओझें परि तें
माथ्यावरतीं टांच रोवुनी
अन्तर माझें दडपित खालीं
वसलें आहे तसेंच अजुनी

कधीं खवलुनी अन्तर माझें
प्रतिकारा जर सज्ज जाहलें
जड तर होई ओझें वरचें
खिळती भूमीलाच पाडलें

आणि काडकन् नियती मारी
संस्कारांचा चाबुक पाठी
रक्ताचीं डाळून आंसवे
मुकाट चाले अन्तर पुढती

कधीं कोण तो येइल त्राता
छळवादी हें उतरिल ओझें—
मुक्त, निरामय, प्रफुल्ल होउनि
सुटेल नाचत अन्तर माझें ?



झालें निद्रित विश्व

झालें निद्रित विश्व मी तळमळें शय्येवरी एकटी
मायेचे जन भोंवतीं सकलही झोंपेमध्ये रंगले
मी निद्रेविण कां अशी जळतसे कोणासही ना कळे
एकान्तीं न इथें कुणी मजसवें ही सेवितें जागृती

हा काळोख पहा कसा रसरसे, निःस्तब्ध ही शान्तता
झुकाची झळके नभःपटिं अहा तेजाळ ही चांदणी
गन्धानें जड जाहला पवनही खेळे गवाक्षांतुनि
कां कोणासहि सेव्य ना गमतसे ही चारु गंभीरता ?

या वेळीं मनिं दाटती सकलही दुःखासुखांच्या स्मृती
साऱ्या एकवटून वृत्ति वरिती एकाग्रता तोव्रता
तीं भावस्थिर सौहार्देहि हृदयीं येती स्फुरोनीं अतां
होतें चित्त विषण्ण आणि नयनीं हीं आंसवें लोटती

मायेचे जन भोंवतीं सकलही, जागें न कोणी परी
सांगू मी कवणास खेद भरला जो माझिया अन्तरीं ?

वारव

खोल खोल आहे भारी
माझ्या मनाची बारव
फसाल हो जाऊं नका
बघावया तिचा ठाव

संथ गूढ निळें पाणी
जरी हेलावतें वरी
कुणा ठावें, असतील—
कूर तळाशीं मगरी

ओथंबलें जरी आहे
नृण कांठांशीं कोंवळें
तळीं चरणां बांधील
दुष्ट कमळाचें जाळें

माझ्या मनाची बारव
हिचें जळ रुचकर
नयनांना तोषविती
पृष्ठीं लहरी सुन्दर

येतां वाऱ्याची झुळक
जळ हर्षून थरारे
चोंच लावुनीयां जाती
कधीं गोजिरीं पांखरें

मुग्ध भावनागौळणी
येती घेऊन घागरी
निल्या जळाचा या अंश
नेती वाहूनियां शिरीं

पुष्ट विकारांचे गोप
कर्धी जळांत हुंबती
कर्धी कल्पनाबालकें
जळ ओठानें चुंबिती

निल्या गूढ आकाशाचें
कर्धी पडे प्रतिबिम्ब
कर्धी हितगुज करी
शेजारचा कडुलिंब

नानापरीची चालते
अन्तरंगी खळबळ
जरी माझ्या बारवेचें
वर संथ दिसे जळ

खोल खोल आहे भारी
माझ्या मनाची बारव
फसाल हो, जाऊं नका
बवावया तळठाव !

(बारव : आंतून दगडांनीं वांधून काढलेला चौकोनी जलाशय.)

विसरलास कां ?

विसरलास का सख्या आपुले ते अवघे संकेत ?

हेंच आपुल्या भेटीचें स्थळ
झरा इथें हा करितो खळखळ
पिंवल्लो सुन्दर फूलपांखरें तरती सन्ध हवेंत !

मावळतीला सांज हांसते
सळसळतीं कुजबुजतीं गवतें
उन्हांत तिरप्या उठे झळाळून हें सोनेरी शेत

धरधरती जललहरी चंचल
धुंदि आणिती गन्ध ओलसर
आठवणींचा पूर मनाचें स्वास्थ्य हिरोनी नेत

इथें जळामाघिं पाय टाकुनी
आणिक हातीं हात गुंफुनी
रचिले होते कितीक आपण भाविकालचे बेत !

बेत मनींचे मनीं राहिले
मार्गाहि पुढतीं भिन्न जाहले
जुन्या स्मृतींचें आज मात्र हें उरलें येथें प्रेत !

वाहत गेलों दूरदूरवर
आज जिवाला लागे हुरहुर
राजमंदिरीं वससी किंवा भटकतोस अनिकेत ?

झरा तोच हा शेत तेंच हें
प्रीति परी ती आज न राहे
बवतां हें स्थळ होउनि खळखळ हृदय दाटुनि येत !

प्रियतम माझा

प्रियतम माझा किती उदार !
प्रातिदिन मजला लेववितो हा अश्रुफुलांचे हार !

सुखसुमनांचें भंगुर लेणें
कशास मज नटवावें तें ?
दुःखाभरणीं म्हणुनि साजरा करितो मम शृंगार !

मीलनांतली मधुर चारुता
फुलते विरते बघतां बघतां
जिवन्त विरहाचा म्हणुनी उरिं धगधगवी अंगार !

स्पर्शसुखांतुन झरतें अमृत
रुचि त्याची परि मला न माहित
दुरून बघतें प्रियास, माझा हा प्रणयाविष्कार !

सूर्यासम तो नर्भी झळाळे
आणि तयावर खिळवुनि डोळे
सूर्यफुलापरि भूवर माझा होय सुखी संसार !

सुख देता तो मजलागीं जर
विसरुनि त्या मी जातें सत्वर
स्मरण जागवी सदा उरांतिल ही रुधिराची धार !

अनुभूति

निळ्या नभावर चढे गूढ संध्येची रक्तिमा
अधिकच विस्तारल्या क्षितिजाच्या चारी सीमा
पायातळींच्या भूमीचा क्षण वाढला परिघ
अमणाच्या वसुधेचा जरा मंदावला वेग
हिरवळीवर होतें बसलें मी एकान्तांत
शान्त निःस्तब्ध ती घडी ठसवीत हृदयांत
सुंदर त्या निसर्गाचें रूप डोळां सांठविलें
अवचित आणि कांहीं अन्तरंगीं हेलावलें
अन्तरंगीं हेलावलें, आलें लोचनांत पाणी
क्षण मोहरून आली माझी तनु आणि वाणी
नवलाची जाणीव ती परी विरली क्षणांत
सांजवाऱ्यासवें झाली विलीन ती अनन्तांत
भिरभिर पाहिलें मीं वेड्यापरी सभोंवतीं
नाहीं पुन्हां गवसली सुंदर ती अनुभूति !

मज नको-

मज नको सुखाचा पूर्ण बहरला मळा
या सुखातिरेकें जिवा लागतिल कळा
तो मत्त गन्ध टाकितां मला भुलवुनी
मी कोण ? काय ? हें जाइन मी विसरुनी
त्यापरती मजला रुचेल एकच कळी
दुःखाच्या लतिकेवरीच जी उमलली

मज नकोत भंवतीं लगलखणारे दिवे
मज लुब्ध कराया नकोत हीं वैभवं
हे दीप आणिते नेत्रांना अन्धता
अन् भलेंबुरें मग येत नसे जाणतां
त्यापरता मजला किरण रुचे एकटा—
तव अस्तित्वाची साक्ष जिवा पटविता !

अनाम आणिक अरूप तूं

अनाम आणिक अरूप तूं
कशी कुठें तुज पाहूं ?
फुललें हें मनकमल कसें
पदीं तुझ्या मी वाहूं ?

भावघळनें बघ माझा
भरून आला ऊर
साक्षात्कार न होय तुझा
म्हणुनि जिवा दुरदूर

प्रौढत्वाचा जरि झाला
देहमनाला स्पर्श
अजुन तुझ्या स्मृतिनें चित्तीं
उसले वेडा हर्ष

सुखदुःखांच्या मजभंवतीं
उठती फुटती लाटा
हृदय कोरडें अजुन परी
वृषार्त जीव करंटा

जीवन सळसळतें भंवतीं
कोलाहल किति चाले
शून्य मनें मी उभी इथें
क्षितिजीं लावुन डोळे !

त्या क्षितिजावर क्षण वाटे
मजला तूं दिसलासी
स्फुरचनि परन्तु क्षणीं दुज्या
लुप्त हाय तूं होसी !

दिन बुडला सन्ध्या आली
दिशांतुनी तम दाटे
काळोखावर त्या उठले
विरहभयाचे कांटे !

विरहांतच का विलयाला
जीवन हें जाणार ?
दर्शनआशा परमेशा
तृप्त न कधिं होणार ?

आज जरासें हुरहुरलें मन

अवचित येउनि तुझी आठवण
आज जरासें हुरहुरलें मन !

संसारिं या भरलें जरि सुख
उगीच आज मी झालें उत्सुक
उगीच आले भरुनी लौचन
आज जरासें हुरहुरलें मन !

सळसळत्या या पाउसधारा
बघतां झाला जीव घाबरा
स्मरले मज ते पूर्वींचे दिन
आज जरासें हुरहुरलें मन !

दो दिवसांचें खुळें प्रेम तें
जुळतां जुळतां तुटलें नातें
जाणवून तें नसतें बन्धन
आज जरासें हुरहुरलें मन !

सुंदर स्वप्ना

माझ्या मनिंच्या सुंदर स्वप्ना
येशिल का कधिं होउन वास्तव
मजभंवर्तीच्या जगतावरतीं
रंग आपुले सांडित अभिनव ?

कधी तरी एकदां जिवाला
रडुनी थकुनी झोंप लागतां
सुंदर स्वप्ना तुला पाहिलें
नील गहनतेवरीं तरळतां !

तेव्हांपासुनि सख्या, मनाला
तुझा सदोदित छन्द लागला
होईल साक्षात्कार कुठें तव
म्हणुनि धुंडितां जीव भागला

मजभंवर्तीची कुरूपताही
तुझ्यामुळें मज सुसह्य झाली
तीव्र कालकृटासम दुःखें
तुजसाठीं मीं प्राशन केलीं !

जागृतींत वा निद्रेंतूनहि
तुझीच मीं नित घेतें चाहुल
नृणांकुरावर पवन नाचतां
गमे वाजलें तुझेंच पाउल !

तव भासांनीं जीवन माझे
होउन गेलें सहज अलंकृत
सुन्दर स्वप्ना, तुझ्यामुळें मज
जीवनमूल्यें दिसलीं शाश्वत !

अजुन जिवाला परंतु वाटे
प्रत्यक्षामधिं तुला बघावें
जीवन तुजवरुनी ओवाळुनि
निर्माल्यापरि फेंकुनि द्यावें !

माझ्या उरिंच्या सुन्दर स्वप्ना
दोशिल केव्हां मजला दर्शन ?
दैन्य आणखी कुरूपता ही
स्पृं तव कधिं जाइल उजळुन!

मराठी ग्रंथ संग्रहालय, ठाणे, स्वच्छमत.

अनुक्रम २०८९ वि: ३०५

क्रमांक १३०१ नों: दि: २७/११/५६

कवि

धांवोत कुणी ते फसव्या कीर्तीमागें
वा धुन्द कुणी होवोत खुळ्या अनुरागें
मी झून्य नभावर डोळे हे लावुनियां
विसरेन जगा मम सुन्दर स्वप्नासंगें !

कुणि डोलत राहो कांचननादावरतीं
कुणि बसो उसासत देखुनियां नवयुवती
मी वसेन येथें निर्मनुष्य एकान्तीं
हितगुजें करित या नृणपुष्पासांगातीं

कुणि सगुणनिर्गुणास्तव शिणवो निज वाणी
कुणि नीतिअनीतींतच राहो गुरफटुनी
मी नदितीरावर निळ्या लव्हाळ्यासंगें
गुणगुणेन माझीं अर्थझून्य हीं गाणीं !

ते हात

सुकुमार गौर ते गोजिरवाणे हात
कलिकेसम अंगुलि, नखें गोल आरक्त
दावुनी एकदां स्वर्गाची मज सीमा
दकलिलें जयांनीं फिरून मला नरकांत !—

सुकुमार गौर ते गोजिरवाणे हात
कदलीपरि ज्यांचा स्पर्श मृदु लुसलुशित
वालून जयांनीं विळखा मानेभंवतीं
जागविली उरिंची भोळिभावडी प्रीत !—

सुकुमार गौर ते गोजिरवाणे हात
सुमहारापरि जे लपेटले कंठांत
झांकले जयांनीं कितिदां मागुन डोळे
गुन्तलीं कितिकदां बोटें या केसांत—

सुकुमार गौर ते गोजिरवाणे हात
स्मरुनियां आज मी तळमळतों हृदयांत
तो कोमल शीतल सुखद स्पर्श तयांचा
होउनी आग मज रात्रांदिन जाळीत !

(Pale white hands beside the Shalimar -)

चेटुक

ही सुन्दरता दिशादिशांतुन
रसरंगाचें दावुनि कौतुक
वेड लाविते मनास माझ्या
करिते मजवरि भलतें चेटुक !

कधिं पवनाच्या झुळुकेंतुन ती
रातराणिचा गन्ध आणिते
तनमन माझें वेडुन व्यापुन
स्मृतिंत जागवी नवखीं गुपितें

काळ्या रात्रीं कधिं गगनांतुन
नक्षत्रांचें निळें जवाहिर
लखलख उधळुन नयनांपुढतीं
ने मज ओढुनि देहाबाहिर

कधिं सुमनांच्या मृदुल दलांवर
गोजिरवाणें वठवुनि पाउल
क्षणभर दिसते मना झुलविते
देत आपुली अस्फुट चाहुल

कधीं चिमुकल्या जिवणींतुन ही
बोल बोबडे मंजुळ वदते
रखरखलेल्या हृदयावरि मम
शीतल अमृत सहज सिंचिते

गूढ निळ्या त्या क्षितिजावरतीं
खिन्न पांढऱ्या चांदण्यांत वा
जाणिव होउन हिचीच, माझ्या
अधरीं उमटुन छन्द ये नवा

क्षण अर्धक्षण दिसली तरिही
गमतें झालें जीवनसार्थक
सुन्दरतेनें या मजवरतीं
केलें ऐसें अद्भुत चेटुक !

ढगांवर झळझळलें सोनें

ढगांवर झळझळलें सोनें

नितळ निल्या हर्षांत नाहलीं तरुवरचीं पानें

मोगरा आला बहरास

शुभ्र पाकळ्यांमधुनी उधळित गंधित उच्छ्वास

तापली निवली मध्याह्न

शीतल झुळुकेंतुनी वाहतें मधुर समाधान

कळ्यांना गाउनि अंगाई

हिरव्या पर्णांच्या शर्येवर जोजविते जाई

सांवळें नभ होइल गहन

एक एक लाजरी चांदणी हंसेल चमकून

फुलांची करीत बरसात

इंद्रजाल रचितील सावल्या गोड चांदण्यांत

लोचनें भारित स्वप्नांनीं

येइल निद्रा अतां—प्रभूची जणुं करुणावाणी !

आज चांदणें उदास

आज चांदणें उदास
विगतस्मृति चाळवून येइ खिन्नता मनास
आज चांदणें उदास

कधिं कोठें अनुभवलें
खोल उरीं जें दडलें
अवचित तें उसळुन वर पाहतसे यावयास

जाणवले जे अस्फुट
स्फुरले मनि जे उत्कट
होउनि साकार येति अवधे ते मधुर भास

स्पर्श मदिर मृदुल उष्ण
अधर बावरा सतृष्ण—
स्मरत आज विस्मृत तो अखिल लाजरा विलास

तिरपा कधिं नयनवाण
गेला घायाळ करुन—
विद्ध हृदय आज फिरुन लागलें दुखावयास !

निद्रावश धरणीवरि
अमृताची वर्षे झरि
सांडतसे किंवा शिरिं नंदनिंची पुष्परास

सुंदर ही परि ज्योत्स्ना
खुपतसे मना नयना—
अन्तरिं हुरहुर भरे आसु येति लोचनास !
आज चांदणें उदास !

तरळत्या पावलीं

तरळत्या पावलीं निळ्या सांजसांवल्या
कोनांतुन पुढतीं हळूहळू सरकल्या

जाहला सान्द्र काळोख तरुंच्या तळीं
चुळबुळलें कांहीं काळवंडल्या जळीं

सदनांत उजळले क्षीण पिवळसर दिवे
क्षण चमकुन मिटले झाडींतुन काजवे

कटुमधुर उग्रसा गन्ध सवें घेउनी
झुळझुळता वारा ये लिम्बावरतुनी

अंगणीं उभी मी, सन्निध वृन्दावन
वाढत्या तमाचें भंवतीं सम्मोहन

गगनांत झळकली ठळक निळी चान्दणी
मी उभी तिजकडे निश्चल टक लावुनी

बाल्याचे सुखकर दिन मागें राहिले
प्रौढत्व न अजुनी पुरतें मनिं बाणलें

मधुसुन्दर शैशव स्वप्नांसह संपलें
भवितव्य काय तें नच अजुनी उमगलें

मी एकाकी या सीमारेषेवरी—
दाटलें अनामिक भय माझ्या अन्तरीं

प्राजक्तफुलापरि मन हळवें जाहलें
डबडवुन लोचनीं तुडुंव भरलीं जळें !

शिला

भावनांची कोंवळीक
आज गोठूनिया गेली
माझ्या हृदयांत तिची
थंडगार शिला झाली

अन्तरीचा घनश्याम
बसून त्या शिलेवरी
वाजवितो कधीं कधीं
जुन्या स्मृतींची बांसरी

ऐकूनही संगीत तें
शिला निश्चल राहते
शून्य दगडी डोळ्यांनीं
सथ सभोंतीं पाहते !

आज वाटते

आज वाटते पुन्हां बघावीं
सळसळणारीं हिरवीं शेतें
आणि पडावीं कानांवरतीं
झुळझुळणारीं निर्झरगीतें

कडेकपारी घुमवित यावा
रानांतिल पवनाचा नाद
ओण तयानें मर्निच्या निद्रित
मृदुभावांना द्यावी साद

मोहरलेल्या आंब्याखालीं
शीतळशा छायेंत निजावें
उग्रमधुर गंधाचें आसव
सर्वांगांनीं पिउनी घ्यावें

आकाशाचा गूढ नीलिमा
अर्धोन्मीलित नयनीं देखत
घटकेमागुन वाटिका जावी
स्वप्नांच्या मधुमाला रोखित

हृदयामधल्या निर्माल्याचीं
फिरुनी व्हावीं सुमनें ताजीं
मनभृंगानें स्वैर तयांवर
भिरभिरतां घालावी रुंजी

हाय परी तें स्थान लाडकें
आज दिसावें पुनरपि कैसें !
फिरुनि कसें आणावें संबिध
स्वप्नदर्शि यौवनही तैसें ?

मी तुमची नाहीं

तुमच्यामध्ये असूनियाही मी तुमची नाहीं
निसर्ग अवघा सला मोकळा खुल्या दिशा दाही
निळ्या नभाचें अंजन ल्यालें मी अपुल्या नेत्रीं
भूमातेची सृजनशीलता स्फुरते मम गात्रीं
संजविक पवनाशीं माझा श्वास एकरूप
तरवेलींतुन नित्य पाहतें मी अपुलें रूप
सागरपृष्ठासह वक्षःस्थळ माझे आन्दोळे
निर्झरलहरांतुनी गीत मम हृदयींचें खेळे
समरस ऐशी सृष्टिसर्वें मी होउनियां गेलें
समरसतेंतुनि याच निशिदिनीं जीवन मम उमळे
' माझेपण ' मम निसर्गांत या गेलें विरुनीया
विविधतेंत एकत्व देखिलें अद्भुत ही किमया
मजमध्ये मी जरी राहतें मी माझी नाहीं
तुमच्यामध्ये असूनियाही मी तुमची नाहीं !

तें स्वप्न वाटतें—

तें स्वप्न वाटतें अजुन हवें
अजुनिही तयाचे रंग नवे

दूर जांभळ्या गिरिमालांवर
ओथंबुनि ये विशाल अंबर
मेघ दाटले श्यामल धूसर
थरथरलें भूवर तृण हिरवें

क्षण सोनेरी किमया करुनी
भास्कर ढळला क्षितिजावरुनी
उत्कंठित त्या वातावरणीं
मन नभों उडालें खगांसवें

तरुरार्जांतुन सांजसांवल्या
स्वमिल आतुर मुग्ध लाज्या
झरझर माझ्या भंवतीं जमल्या
चमकले तमांतुन दूर दिवे

तो निर्झर तो कभिन्न कातळ
चरणतळींची ती मृदु हिरवळ
चंचल अवखळ तें हंसरें जळ
त्या स्मृतिनें मनिंचा ताप निवे

चान्द्रमामा डोकावतो

चान्द्रमामा डोकावतो	लिंबोणीच्या झाडांतून
सय बाळपणाची ग	येते याजला देखून
मायमाउलीनें मला	हाच चान्दोबा दावीत
कडेवर घेऊनीयां	भरविला दूधभात
माझ्या मामाचा आठवे	मला चिरेबंदी वाढा
अंगणांत सये बाई	खेळलें मी दुडदुडा
काय सांगूं बाळपणीं	किती भोगियलें सुख
काय सांगूं आजोळचें	सये तुला मी कौतुक
आजाभार्जीची लाडकी	नात नव्या नवसाची
होतें तशीच लाडकी	भाची माझिया मामाची
लेत होतें मोतियांची	बाई बिन्दी या भांगांत
नेसलें मी चन्द्रकळा	चोळी खडीची अंगांत
पार्यीं लेवूनियां तशा	वाळे सांखळ्या तोरड्या
अंगणांत खेळलें मी	झिम्मा आणिक फुगड्या
तेव्हांहि ग डोकावून	लिंबोणीच्या झाडांतून
चान्द्रमामानें पाहिले	खेळ आमचे हांसून
किती निश्चिन्त होतें मी	ममतेच्या त्या छायेत
देव्हाज्यांत तेवणारी जणूं	समईची ज्योत

बाळपण गेलें सये आजोळही दुरावले
आज संसारतापानें मन आहे पोळलेले

लिवोणीच्या झाडांतून आज चंद्राला पाहिलें
आणि माझ्या डोळ्यांपुढें उमें ब्रह्माण्ड राहिलें !

रणरणत्या उन्हांत—

रणरणत्या उन्हांत
उमें रहावें निश्चळ
टक लावून बघावें
निळें आभाळ नितळ

झळा तापल्या हवेच्या
वेत घेत अंगावर
असें इथेंच थांबावें
तडकल्या माळावर

माझे कडत उच्छ्वास
संथ उरींचें स्पन्दन
ऐकतांना विसरावें
स्थळकाळाचें बन्धन

अशा एकांन्तीं असावी
मला माझीच संगत
आगळ्या या क्षणालागीं
मीच आणावी रंगत

सुन्न मूर्च्छित शान्तता
आसमन्तांत असावी
दिव्य गन्धर्वांचीं पुरें
मृगजळांत वसावीं

उभी असतां मी अशी
घटकेचें न्हावें पळ
माळ निर्जन सभोंतीं
वर आभाळ नितळ !

तुझी नि माझी प्रीति कळावी

तुझी नि माझी प्रीति कळावी
फक्त नभांतिल नक्षत्रांना
जललहरींना तृणपर्णाना
अर्धउमलत्या अन् कुसुमांना

नयनांचे संकेत आपुल्या
केवळ गगनांनैच पहावे
आणि आपुलें गुपित सुगन्धी
कलिकांच्या हृदयांत रहावें

लाल लाजरी पायवाट ही
मुरडत जातां वळसे घेउन
तिजसंगें, साक्षीनें तिचिया
व्हावें अपुलें अस्फुट कूजन

नदितीरावर निळीं लव्हाळीं
वांकुन बघतां जळांत निळसर
त्यांच्या प्रतिबिम्बांत मिळावी
आपुल्या मुखबिम्बांची थरथर

मध्यरात्रिला खचतां गगनीं
अगणित नक्षत्रांच्या ज्योती
त्यांच्या सहवासांत फुलावी
मूक लाघवी अपुली प्रीती

कर चन्द्राचे मृदु स्पर्शां
जशीं उमलतीं कुमुदें हांसून
नीरवतेमाधिं तसें निशेच्या
हृदयसुमांचें व्हावें विकसन

या जगताला नको कळाया
भाव आपुला परी सुकोमल—
टिकेल कैसें प्रखर आतर्पीं
मृदुल कोंवळ्या सुमनाचें दल ?

तुझी नि माझी प्रीति कळावी
मात्र नभांतिल नक्षत्रांना
जललहरींना तृणपर्णांना
अर्धउमलत्या अन्न कुसुमांना !



शीळ

मन झालें उतावीळ
बंशवनांतून आली अवचित तुझी शीळ
यमुनेचें निळें पाणी
करी अबोल आर्जेवें चरणांसी बिलगुनी
गूढ सांजेची रक्तिमा
मूज अबोध सांगून माझ्या वाढवी सम्भ्रमा
उठावली घनघटा
दिशा गेल्या झांकळून, थेंब आले पटपटा
कडकडली बिजली !
गर्द जांभळ्या राईत वाट तांबडी भिजली
सर गेली वरसून
मावळतीला हांसलें तस कांचनाचें ऊन
नभ जाहलें नितळ
माणकाच्या लालींतून झळझळे इन्द्रनीळ
वारा वाहे सुगन्धित
पालवींतून भिजल्या थेंब हळू टपकत
तनूमन झालें चिम्ब
अन्तर्भेनीं उमटलें तुझ्या वदनाचें बिम्ब
घडा पाझरतो शिरीं
ओल्या देहावर उठे रोमांचांची शिरशिरी

उरीं कांहीं उचम्बळे

थरथरत्या अधरीं गोड गीत घुटमळें

मन मत्त उतावीळ

आणि गात्रांत घुमते तुझी अनामिक शील !

बाळे तुजला पाहून

जणू चान्दीची समई
ज्योत प्रशान्त तेवते

नाचे निर्मळ नेत्रांत
सारें विश्व जाणायाचें

यौवनाच्या सीमेवरी
जाईजुईच्या फुलांचें

नसनसांत कोंवळ्या
नकळतां सावरिसी

छटा पुसट लाजेची
येतें फुटून मध्येंच

जरी भुंवया दाविती
ओठीं लाडिक रेंगाळे

सृष्टि सुन्दर स्वप्नांची
रम्य फुलांचे ताटवे

सुगन्धित कुजांतून
साद देई कुटूनिया

बाळे तुजला पाहून
तुझ्या जागीं मूर्ति माझी

हेंच मुग्ध बाळवय
होतें अशीच आघेनें

तनू गोरटी सुन्दर
भाव तसा मुखावर

निरागस नवलाई
कुतूहल तुला बाई !

उभें राहिलें शैशव
अंगोपांगांत मार्दव—

वीज लहरे चंचल
आतां ढळता अंचल

गोजिन्या या गालांवरी
अवखळ हंसें परी

नवे विभ्रम-विभाव
भाबडा हा वालभाव !

खुणाविते तुजलागीं
बहरले जागोजागीं

कोण घाली तुज शीळ ?
तुला तुझा घननीळ ?

गेलें क्षण भुलूनिया
मज लागली दिसाया

होतें मलाही लाभलें
विश्व पाहत सगळें—

गेलें शैशव यौवन
आठवानें त्या गे आतां

स्मृति केवळ राहिली
होते जीवाची काहिली

येती आंसवें लोचनीं
म्हणतें मी, तुझी तरी

न्याहाळीतां तुझी मूर्ती
होवो सये आशापूर्ती !

मराठी ग्रंथ संग्रहालय, ठाणे, स्वयंसेवक.

अनुक्रम २०५७ वि: ३१०७

क्रमांक १३६७ नों: दि: २०/११/५२

माळ

या माळावर तापल्या तडकल्या कोठें न छाया दिसे
एकादेंच झुडूप रुक्ष खुरटें निःस्तब्ध ये दृक्पथीं
जागोजाग जमीन हुंगित फिरे कोठें मुकें कोकरुं
कांटेरी निवडुंग बाजुस जणूं ध्यानस्थ बैसे मुनी !

आकाशांत कुठें न मेघ फिरके अग्नी शिरीं वर्षतो
वाऱ्याच्या उठतां झळा मृगजळें त्यांतून हेलावती
घेतां नेत्र मिटून लालार्पिवळ्या रेषा पुढें धांवती
होतें मस्तक सुन्न, येइल जणूं मूर्च्छा असें वाटतें !

आनंदी फुलपांखरें न रमती येथें तृणासंगतीं
पुष्पालंकृति लेवुनी न हंसती वेलीहि वा लाजऱ्या
येथें ना वितरीत आम्रतरुही छाया निळी शीतल
हा निर्विण्ण भयाण माळ असला पाहून येतें मनीं—

वेगानें बरसेल येथ पहिली जेव्हां मृगाची सर
हा राहील असाच रुक्ष, फुटुनी येतील कीं अंकुर ?

संध्येचीं पिवळीं मलूल किरणें

संध्येचीं पिवळीं मलूल किरणें पर्णान्तरीं खेळती
वृक्षांचीं हिरवीं शिरें लहरती वान्याचिया संगतीं
झालासे दिन म्लान फूल हळवें जावें सुकोनी तसा
वाफारा जमिनीमधून उठतो हा उष्ण निःश्वाससा !

आहे निर्जन माळ दूरवर हा जाऊनियां पांचला
माझे नेतिल पाय तोंवर असें आहेच जाणें मला
एकाकी पथ आक्रमीत पुढतीं मी चाललें सारखी
नेते पाउलवाट दूर मजला जी तीच माझी सखी !

शांति स्निग्ध गभीर खिन्न भरली जें आसमन्तांतुनी
खालीं वांकुन पाहिलें क्षणभरी मार्गांत मी थांबुनी
होती पाउलवाट ती चिमुकली धैर्यें पुढें चालली
दों बाजूंस तिच्या सतेज गवतें, पुष्पें वरी सानुलीं—

आहे वाढत चालला झरझरा काळोख आतां जरी
—कैसें तें नकळे—मुळीं न उरला काळोख या अन्तरीं !

काय करावें—

काय करावें मन हें मुळीं स्वस्थ बसेना
भोंवतालच्या निसर्गासवें क्षण हंसेना !

आषाढमासीं प्रथमदिनीं व्याकुळ जग
गगनीं उभा श्यामलकान्ती पहिला ढग
दशदिशांत भरून राहे उत्कण्ठा गूढ
श्वास रोधून तरू तिष्ठती चकित मूढ—
आतुर अती जाहल्या चित्तीं वसन्तसेना
मन मात्र हें निसर्गासवें क्षण हंसेना !

कोसळे सर कणकणांत माती फुलली
सुस्नात झाली पाचूचें लेणें धरती ल्याली
पूर लोटतां नद्यांचें आलें भरून ऊर
ओघ धांवती मालिन्य नेती वाहून दूर
उदारता ती अन्ध लोचनां पण दिसेना
मन हें माझे निसर्गासवें क्षण हंसेना

शुभ्र मादक ज्योत्स्नेंत न्हातां शारद रात्री
गोड कांहींसिं स्फुरून हंसे अवध्या गात्रीं
मदनाचेंच श्वेतछत्र कीं चन्द्रमा असा
पवनीं शीत मन्द गन्धित भरे उसासा
जड या उरीं कोंवळा तरी बाण घुसेना
मन हें माझे निसर्गासवें क्षण हंसेना !

वसन्त आला पळसफुलांनी वन नटलें
लाल पालवी येतां तरुंचें दैन्य फिटलें
जाईजुईचे परिमळले उच्छ्वास धुन्द
शुभ्र मोगरा पाकळींतून वितरी गन्ध

जिवाची कळी कांहीं केल्या पण रसरसेना
मन हें माझे निसर्गासवें क्षण हंसेना

समृद्ध भूमि, उदार नभ, तेजस्वी रवी
कोवळ्या मुग्ध पुष्पदलांची आगळी छवी
निळ्या गगनीं थरारणारे चंचल तारे
गन्धोन्मादानें भारावलेले मंथर वारे

कशाचेंच पण मला आवाहन आतां पोंचेना
मन हें माझे निसर्गासवें क्षण हंसेना—

शैशवांत जें गुपित गोड होतें कळलें
कळेना कसें कुठें कधीं तें सुटून गेलें
ग्रंथांच्या शुष्क पानांत आणि जड ज्ञानांत
धुंडूनिही तें मिळेना आज राही अज्ञात

काय करावें जडमूढ या जिवा सुचेना
मन बिचारें निसर्गासवें मुळीं हंसेना !

सांज गुलाबी हांसली

सांज गुलाबी हांसली
काळ्या ढगाढगांवर
स्मितें सोनेरी फांकलीं
सांज गुलाबी हांसली !

गूढ मख्मली तिमिर
हळू हळू ये पुढतीं
रजनीच्या वात्सल्याचा
पडे पदर खालतीं
त्यांत धरती झांकली
सांज गुलाबी हांसली

नगरीच्या परिसरीं
विद्युद्दीप उजळले—
बोल तृप्तीचे शान्तीचे
काळोखाला कीं फुटले !
शोभा संसारा लाभली
सांज गुलाबी हांसली

कोणी रसिक रंगेली
घरीं जाळिते चन्दन
धुन्द त्याचा परिमळ
भरे आसमन्तांतुन
वृत्ति खिन्न मोहरली
सांज गुलाबी हांसली

अज्ञी सांज ही सुन्दर
येतां आकाशमन्दिरीं
विश्व झालें संकुचित
मिटणाऱ्या कळीपरी
स्मृति तुझीच उरली—
सांज गुलाबी हांसली !

गुल्मोहर

प्रखर पेटला नभांत भास्कर
पायांखालीं जळत धरित्री
स्तब्ध चकित जग उभें सभोंतीं
रेखिलेलें जणुं कीं चित्रीं

माध्यावरच्या निळ्या वितानीं
नांवहि नव्हतें कुठें ढगाचें
काचित् शान्तता होई विचलित
क्रन्दन उठतां आर्त खगाचें

झुळुक काठली ? निःश्वासासम
ये वाफारा कडत हवेचा
भाळावरल्या घर्मबिन्दुंना
क्षणैक सुखवी स्पर्श तयाचा

वैशाखांतिल ऐन दुपारीं
आतप ऐसा माथा झेलित
पाउलवाटेवरुनी निर्जन
एकटीच मी होतें चालत

अपरिहार्य जे हवे कराया
कष्ट तेच ते करण्यासाठीं—
सर्व राबती तशीच मीही
करीत होतें आटाआटी

अशी चालतां वळणावरतीं—
वळलें, झालें विस्मित अन्तर
पर्णानीं पुष्पांनीं फुलला
पुढ्यांत दिसला मज गुल्मोहर

लालभडक तीं फुलें तयाचीं
फुलें कशाचीं ? होतें तें स्मित
माथ्यावरतीं ऊन साहतां
गुल्मोहर तो होता हांसत !

माथ्यावरतीं ताप साहुनी
गुल्मोहर हा हंसत राहतो
दुःख दाबुनी उरांत जळतें
फुलें व्यथेचीं लाल फुलवितो !

काय धैर्य हें, किती तितिक्षा !
—कशी निरामय प्रसन्न वृत्ती !
सस्मित तो गुल्मोहर बघतां—
असें कांहिसें स्फुरलें चित्तीं

मनांत म्हटलें ' हे परमेशा
एकच मज वरदान मिळावें—
असो कितीही ताप शिरावर
स्मित वदनींचें कधिं न पुसावें !'

भावगाथा

वक्षावर तुझिया ठेवितें तस श्रान्त माथा
आणिक उलगडतें उरींची तरल भावगाथा
भाद्रपदांतिल ही उदासिन अंधारी रात,
झिमझिमतो आहे सारखा पाउसही त्यांत !
गुदमरुनी गेली दगांतच फिकट चन्द्रकोर,
क्षणोक्षणीं वाढे झोंबत्या वान्याचा जोर
क्षितिजावर जाई मधूनच लवूनिया वीज
कसल्या भीतीनें अनामिक चरके काळीज !
या काळोखांत दिसेना मुखही तव पुरतें—
भिजल्या मम गालीं अंगुली मात्र तुझी फिरते !
किती किती वदलें, दाळिलीं किती आंसवेंही
अन्तर पण माझे उमटलें त्यांत मुळीं नाहीं
व्यथा मनामधल्या कराव्या सांग कशा व्यक्त ?
ओघ कोंडलेला कधीं हा होईल कां मुक्त ?
धडधडतें ऊर, चुकतसे एक मधें ठोका
अर्थ धडधडीचा परी या तुजला कळतो का ?
वक्षावर तुझिया ठेविला शिणलेला माथा—
विसकटलेली ही जुळव रे तूच भावगाथा !

आई, तुझी भेट होतां —

आई, तुझी भेट होतां	आज वर्षांनीं कितीक
माझे शैशव क्षणैक	भेटे मज
काळ्या मऊ काजळाची	कोथिंबिरी बांगडीची
आणि हिरव्या दुडेची	सय आली
भेट तुझी होतां आई	उमललें मन माझे
झालें हलकें ग ओझे	शिरावरी
आज कांचेनासें झालें	व्यवहाराचें बंधन
विसरलें प्रौढपण	क्षणामार्जी
माजघरांत जात्याशीं	ऊब चौघडीची घेत
सांगूं दे ग तुला बेत	मनांतले
‘काहीं कळेना खुळीला’	तुवां हंसून म्हणावें
परी पोट्यांत दाटावें	प्रेम भारी
दळतांना जात्यावर	मांडी दे ग मला आई
गोड गोड ओव्या गाई	लेकीसाठीं
तुझ्या वत्सल वक्षशांशीं	घुसळूं दे पुन्हां शिर
कर प्रेमळ उदार	फिरो मुखीं
उकलून माझी वेणी	केसां माखुनीया तेल
पुन्हां मला न्हाऊं घाल	तुझ्या हातें
आई तुझा सहवास	गोड चंदनी झुळुक
स्निग्ध शीत संजीवक	स्मृतींतही
आई तुझा सहवास	आंबराईची साउली
सुगंधानें दर्वळली	निरंतर
साउलीचें सुख असें	मला वेऊं दे भोगून
पुन्हां ध्यावयाचें ऊन	माथ्यावरी !

मी गोकुळांतील राधा

मी गोकुळांतली राधा
कलियुगांत चुकुनी आलें
येथल्या जर्गी पण माझे
मन कधीच नाही रमलें

मी अजुन पहाटें उठुनी
शिम्पितें सडा दारांत
समईत आणि सोन्याच्या
सारून उजळितें वात

गोठणीस कपिला माझी
हंघरून मजला बाही
गोंजारित वत्स तिथेचें
मी धार काढितें बाई

मी अजुन घुसळितें डेरा
अंधारीं माजघरांत
हळुं जपूनिया चढवीतें
अन् शिंक्यावर नवनीत

वेऊन शिरीं घागर मी
जातसे नित्य यमुनेला
वळणावर कुंज जुईचा
हरि दिसे तिथें लपलेला

कर्धिं गर्दं कदम्बामधुनी
मोरपीस त्याचें हंसतें
बांसरी आणि अधर्नीची
मधुजाल स्वरांचें विणिते

ते सूर खेंचुनी मजला
गुन्तविती अपुल्या पाशीं
घरदार विसरुनी जातें
मी नारी सासुरवाशी

सावळा कधीं येउनिया
अडवितसे माझी वाट
मी पुलकफुलांनीं फुलतें
स्पर्शतां तयाचा हात !

पुनवेची शारद रात
चान्दणें मधुर जें वितरी
नाचतें धुन्द ' रासां 'त
मी कालिन्दीच्या तीरीं

मी गोकुळांतली राधा
अजुनिही हरीस्तव झुरतें
जुळवीत दुवे चुकलेले
या जगांत नवख्या फिरते !

भाद्रपदांतिल रात चांदणी

माथ्यावरतीं गहन नभाची धुन्द निळाई
आणि सभोतीं वृस सुशांतल निद्रित राई
भाद्रपदांतिल रात चांदणी शान्त टिपूर
विरळ पिंजले शुभ्र मेघ उडती भुरभूर
गर्द पालवींतून चंद्रिका झरते खालीं
गूढ सांवल्या हळूहळू हलती भवतालीं
मेन्दीचें अन् कुम्पण जवळीं मोहरलेलें
मन्द गन्ध उधळिती घोंस हे खालीं लवले
ओटीवर मी उभी पाहतें दृश्य असें हें—
आर्तमधुर उत्कण्ठा हृदयीं भरुनी राहे
झुळुक येउनी तोंच बिलगली शीतल मन्द
जींत मिसळला एक अनामिक मधुर सुगन्ध
क्षण गमले कीं गळ्यांत पडले तुझेच हात,
श्वास सुगन्धी आणि मिसळले मम श्वासांत
मीलनआशा तुझी जणूं कीं तरळत आली—
आणि वियुक्ता सखीस अपुल्या भेटुन धाली !
भारावुन मी स्तब्ध अशी ही उभीच येथें
स्वप्नाहुनिही मधुर चान्दणें भंवतीं झरतें—

हैं असेंच कांहीं घडत कधीं

हैं असेंच कांहीं घडत कधीं
वाटेंतच पाउल अडखळतें
तरु पर्णहीन बठला जवळीं
त्या फांद्यांतच दृष्टी खिळते
त्या शाखा, अंगुलि रोड जणू—
मज गूढ खुणा करिती कांहीं
भयचकित मूढ मग मन होतें
धडधडत आणि हृदयहि राही !

हैं असेंच कांहीं घडत कधीं
मज दिसै अचानक दृश्य असें
उमलतें फूल, हिरवीं पानें,
वेलीचे भंवतीं मृदु वळसे !
अति गूढ अर्थमय चित्रलिपी
त्या आकृतींत मज जाणवते
ये ती न मुळीं पण वाचाया
मी व्यर्थच धडपडतें शिणतें

हैं असेंच कांहीं घडत कधीं
मी दचकुन झोंपेंतुन उठतें
ये माथ्यावरतीं दिसुनि मला
नभ नक्षत्रांकित झगमगतें

ती गूढ निरामय सुंदरता
दे हांक अनन्तांतून मला
हें पाउल सुटतें भूमिहुनी
वरिवरी ओढ घे जीव खुळा !

हें असेंच कांहीं घडत कधीं
सांखळिचा तुटतो सहज दुवा,
स्थिर जीवन जातां विसकटुनी—
का आश्रय गवसे त्यांत नवा ?

तुजसाठीं जो फुलला मोहर

तुजसाठीं जो फुलला मोहर
तुझ्याच माथ्यावरि तो गळुं दे
गन्ध तुझ्यास्तव जो दरवळला
तुझ्याच श्वसनीं तो खेळुं दे

तुझीं पाउलें पडतां येथें
वठल्या तरुला अंकुर फुटला
स्मितें तुझीं लाघवी उमलतां
लालभडक हा मोहर फुलला

लालभडक हीं फुलें, पाकळ्या
खोबुनि कांहीं घे कचपाशीं
चुरड फुलें हीं लहरित अथवा—
गुच्छ हांसरे धर वक्षाशीं

फुलें, पाकळ्या, पराग, केसर
दलांवरीं जो गन्ध तरंगे
उरुं न देई मागें कांहीं
सारें नेई तुझ्याचसंगें

जातांना जा तुडवित ललिते
चरणतळीं हा अशरण मोहर
स्मृतींत ढळतिल लाल पाकळ्या
व्यथेंत राहिन मी सुखनिर्भर !

काळ्या काळ्या काळोखांत

काळ्या काळ्या काळोखांत
काळी काजळाची वाट
बिलगून दोन्ही अंगा—
उभे काळोखाचे तट

वर काळ्या आभाळाला
काळ्या ढगांचें झांकण
कुठें कुठें चांदण्यांचें
तेज झिरपतें क्षीण

पिळवटीत झाडांना
अंग सारें घुसळून
बडबडत विचूक
वारा वाहे भणभण

सडसडुनीया येती
थेंब टपोरे खालतीं
त्रस्त दीन असहाय
मुकी शहारे धरती

काजळी या वाटेवर
उभी इथें मी एकटी

पुढें जाऊं ? थांबू येथें ?
किंवा फिरुं मी मागुती ?

काळ्या काळ्या काळोखाला
पडे मधेंच कां फट ?
काय खुणावी मजला
तुझें प्रकाशाचें बोट ?

या वळणावर वळतांना—

या वळणावर वळतांना मज
आठवतें कीं हेंच तुझें घर
कोनावरलें झाड तेंच तें
अजुन ढाळितें हळवा मोहर

या वळणावर वळतांना मी
कितिदां झालें कंपित, कातर,
बीज धांवली तनूंतुनी जरि—
क्षण अडखळलें पाउल आतुर !

ओठांवरचें ओघर हांसूं
धीट लाजही डोळ्यांमधली
पुनःपुन्हां मनिं घुटमळणाऱ्या
कवितेंतिल भावोत्कट ओळी—

अतां न उरलें तसलें कांहीं
संथ जाहलें उचमळुनी जळ
गहन एकदां जें गमलें मज
आज तथाचा सहज दिसे तळ

वळणावर या वळतां तरिही
भरतें कांहीं उरीं अनावर
सुन्या मनाच्या भूमीवरतीं
ढळत राहतो हळवा मोहर

ओढ लागावी-

ओढ लागावी वाटते
अशी कांहीं अनावर
सारे जीवन हंसत
उधळावे वाऱ्यावर

उल्लंघाव्या मनानें वा
सात समुद्रांच्या सीमा—
तुच्छ लेखावे जगाच्या
धूर्त सावध संयमा

उरांतल्या रुधिराची
उष्ण सिंचून ओंजळ
फुलवीत कळ्या साऱ्या
हुंगावा मीं परिमळ

झेंप घेतां गगनांत
नातें भूमीशीं तुटावे
नक्षत्रांच्या आभरणीं
मर्त्य शरीर नटावे

ओढ लागावी वाटते
अशी-लागेचना पण
धागे क्षणांचे जोडीत
सरे दुबळें जीवन !

वाटेवर

बाट वांकडी वळवळणारी
अगतिक होउन जिथें थांबते
अर्धवयांतच खुरटुन जाउन
पिंवळीं पडलीं जेथिल गवतें—

डबकें हवलें बाजुस जेथें
तरंग चिमणे उठवित मिटवित
जिथें पांखरूं एक चिमुकलें
सूर तोच तो बसलें घटवित

दूरदूरच्या झाडित लपलें
गांव सानुलें दिसतें जेथुन
कळस उंच अन् चमचम करिती
मावळणाऱ्या मंद उन्हांतुन—

जिथें फुलांतुन निळयाजांभळया
अजुन तरंगति फूलपांखरें
जिथें उभा शेजारीं तिष्ठत
अजुन वसन्तीं आन्न मोहरे—

तिथेंच लपलें अजाण शैशव
तिथें पन्यांची नगरी सुंदर;
फूलपांखरूं होउन फिरतें—
अजूनही मन त्या वाटेवर !

सर गेली ओसरुन तरीही

सर गेली ओसरुन तरीही
उदास उरली टिपटिप मार्गें
मुसळधार संपली, राहिले—
पागोळ्यांचे तुटके धागे

वरसुन गेले रिते होउनी
स्निग्ध सांवळे मांसल मेघ
तरीही विटका गडूळ दिसतो
अजून आभाळाचा रंग

अजुन आंसवें जलथेंबांचीं
झाडांच्या डोळ्यांतुन गळती
चमकुन जाते रेघ विजेची
अजून पश्चिम क्षितिजावरती

अजुन गारठा ओसरला नच—
अंगांगांतुन भरे शहारा
केळींच्या पदरास झोंबतो
अजुन चावरा उद्धट वारा !

सर गेली ओसरुन तरीही
अजुन धरेचें अश्रुमलिन मुख
'मेघालोके वृत्ति अन्यथा'
जाणिव मारी उरांत डंख !

दिवसगतीनें फिकाच पडतो

दिवसगतीनें फिकाच पडतो
रंग सुखाच्या गडद क्षणांचा
अणूअणूनें उडून जातो
गन्ध गोजिन्या कणाकणांचा

बघतां बघतां जाते विरुनी
अज्ञातांतिल धुन्द सुरावट
आणि राहेंतें व्यापुन भंवतीं
विषण्णतेचें काळें सांवट

चंद्र येथला क्षयरोगी अन्—
उदय होतसे अस्तासाठीं
पूर्णत्वाचें शिखर गांठतां
अधोगती लागतसे पाठीं

हौसेनें फुलवावीं सुमनें
निर्माळ्यच तों उरतें हातीं
विविध रंगरूपांत नटूनहि
माती ठरते अखेर माती !

मृदुल कपोला तइया चुंबुनी वि. १३०५
क्रमांक १३०७ नों दि. २०/११/१५

मृदुल कपोला तुइया चुंबुनी
बटा रेशमी धन्य जाहल्या !
डोळ्यांतिल बाहुल्या किर्मिजी
उत्तंखल हर्षांत नाहल्या !

अधरांची ही दुमड-पाकळी
मुखी जरी मौनाची मोहर
ओठांमागें किती सारिका
किलबिल करण्या उत्सुक आंतुर !

झगा रेशमी तलम, तयावर
फुलें केशरी निळीं जांभळीं
बाग पन्यांची-वसन्त अक्षय—
तिथेंच का हीं बहरुन आलीं ?

नसा कोवळ्या तांबुस दाविति
नाजुक लावण्याची सीमा
शैशवभोळे भाव मुखावर—
कळे न कसली देऊं उपमा ?

फुलें स्मिताचीं उधळित भंवतीं
मला बिलगसी धांवत येउन—
गूढ अनामिक जननान्तरिचें
कसलें स्मरतें हें मृदुबन्धन ?

जेव्हांपासुन

दों डोळ्यांनीं बघावयाला
जेव्हांपासुन शिकला मानव
तेव्हांपासुन बघण्याचें तो
हरवुनि बसला सारें वैभव !

दों डोळ्यांचें क्षेत्र संकुचित
दिसे न त्यांना कांहीं पुरतें
बघतां बघतां बघावयाची
अवघी त्यांची शक्ति सरते !

दों डोळ्यांची दुबळी जाणिव
दुबळी त्यांची तीक्ष्णहि दृष्टी
गूढ रहस्यें अगणित अपुलीं
अतां न त्यातें दावित सृष्टी !

दिसूनही त्यां अतां न दिसतो
जळांतुनी थरथरता पारा
अतां न त्यातें मुळीं उमगतो
सुमगन्धाचा मुग्ध इषारा !

अगम्य झालें अतां त्यांना
रविकिरणांचें स्मित सोनेरी

अगम्य तारे—अगम्य वारे—

अगम्य झाली सृष्टी सारी !

दो डोळ्यांनीं बघतो मानव

कांहीं न त्याला परंतु दिसते—

बघतां त्याचें अन्ध खुळेपण

उपहासें त्या सृष्टी हंसते !

जरी झालें आहे—

जरी झालें आहे विगलित खिन्न मल्ल
जरी क्षणहि न का तुज मोहवील हें फूल ?

उमटले जेधवा क्षितिजि उषेचे रंग
प्राशिले दलांनीं ते आरक्त तरंग
रसरसुनि जाहलें मधुर गुलाबी अंग
घातली तेधवा लोभी अमरा भूल !

माध्याह्नीं येतां भास्कर माध्यावरतीं
जणुं निखान्यांत जळजळित पेटली धरती
आहळली तेव्हां मृदुल कोवळी नवती
करपल्या दलांवर उडविलि पवनें धूळ

रवि बुडला आतां अस्तगिरीच्या मागे
ही पंक्ति खगांची निघे कोटरां वेगे
शिणलेल्या जीवां ओढ घराची लागे
ये गूढ अनामिक तामें कसली चाहूल ?

एकेक पाकळी गळू लागली आतां
नुरलीच रूपरसगन्धाचीही वार्ता
पाहतां पाहतां मिटते जीवनगाथा
वे, जों न चुरडितें काळाचें पाऊल !